

# भगवतीपद्यपुष्पांजलिस्तोत्रं अथवा महिषासुरमर्दिनिस्तोत्रम्

{ ॥ भगवतीपद्यपुष्पांजलिस्तोत्रं अथवा महिषासुरमर्दिनिस्तोत्रम् ॥}

श्री भगवत्यै नमः ॥

भगवति भगवत्पदपङ्कजं ब्रमरभूतसुरासुरसेवितम् ।

सुजनमानसहं सपरिस्तुतं कमलयाऽमलया निभृतं भजे ॥ १ ॥

ते उभे अभिवन्देऽहं विघ्नेशकुलदैवते ।

नरनागाननस्त्वेको नरसिंह नमोऽस्तुते ॥ २ ॥

हरिगुरुपदपद्मं शुद्धपद्मेऽनुरागाद्-

विगतपरमभागे सन्निधायादरेण ।

तदनुचरि करोमि प्रीतये भक्तिभाजां

भगवति पदपद्मे पद्यपुष्पाञ्जलिं ते ॥ ३ ॥

केनैते रचिताः कुतो न निहिताः शुभ्मादयो दुर्मदाः

केनैते तव पालिता इति हि तत् प्रश्ने किमाचक्षमहे ।

ब्रह्माद्या अपि शंकिताः स्वविषये यस्याः प्रसादावधि

प्रीता सा महिषासुरप्रमथिनी च्छन्द्यादवद्यानि मे ॥ ४ ॥

पातु श्रीस्तु चतुर्भुजा किमु चतुर्बाहोर्महौजान्भुजान्

धत्तेऽष्टादशधा हि कारणगुणाः कार्यं गुणारम्भकाः ।

सत्यं दिक्पतिदन्तिसंख्यभुजभृच्छम्भुः स्वरम्भूः स्वयं

धामैकप्रतिपत्तये किमथवा पातुं दशाष्टौ दिशः ॥ ५ ॥

प्रीत्याऽष्टादशसंमितेषु युगपदद्वीपेषु दातुं वरान्

त्रातुं वा भयतो बिभर्षि भगवत्यष्टादशैतान् भुजान् ।

यद्वाऽष्टादशधा भुजांस्तु बिभृतः काली सरस्वत्युभे

मीलित्वैकमिहानयोः प्रथयितुं सा त्वं रमे रक्ष माम् ॥ ६ ॥

छन्दः ॥

अयि गिरिनंदिनि नंदितमेदिनि विश्वविनोदिनि नंदनुते

गिरिवरविध्यशिरोधिनिवासिनि विष्णुविलासिनि जिष्णुनुते ।

भगवति हे शितिकण्ठकुटुंबिनि भूरिकुटुंबिनि भूरिकृते

जय जय हे महिषासुरमर्दिनि रम्यकपर्दिनि शैलसुते ॥ १ ॥ ॥ ७ ॥

सुरवरवर्षिणि दुर्धरधर्षिणि दुर्मुखमर्षिणि हर्षरते

त्रिभुवनपोषिणि शंकरतोषिणि किल्बिषमोषिणि घोषरते ।

दनुजनिरोषिणि दितिसुतरोषिणि दुर्मदशोषिणि सिन्धुसुते

जय जय हे महिषासुरमर्दिनि रम्यकपर्दिनि शैलसुते ॥ २ ॥ ॥ ८ ॥

अयि जगदंब मदंब कदंबवनप्रियवासिनि हासरते

शिखरिशिरोमणितुङ्गहिमालयशृंगनिजालयमध्यगते ।

मधुमधुरे मधुकैटभगंजिनि कैटभभंजिनि रासरते

जय जय हे महिषासुरमर्दिनि रम्यकपर्दिनि शैलसुते ॥ ३ ॥ ९ ॥

अयि शतखण्डविखण्डितरुण्डवितुण्डितशुण्डगजाधिपते

रिपुगजगण्डविदारणचण्डपराक्रमशुण्ड मृगाधिपते ।

निजभुजदण्डनिपातितखण्डनिपातितमण्डभटाधिपते

जय जय हे महिषासुरमर्दिनि रम्यकपर्दिनि शैलसुते ॥ ४ ॥ १० ॥

अयि रणदुर्मदशत्रुवधोदितदुर्धरनिर्जरशक्तिभृते

चतुरविचारधुरीणमहाशिवदूतकृतप्रमथाधिपते ।

दुरितदुरीहदुराशयदुर्मितिदानवदूतकृतांतमते

जय जय हे महिषासुरमर्दिनि रम्यकपर्दिनि शैलसुते ॥ ५ ॥ ११ ॥

अयि शरणागतवैरिवधूवरवीरवराभयदायकरे

त्रिभुवनमस्तकशूलविरोधिशिरोधिकृतामलशूलकरे ।

दुमिदुमितामरदुंदुभिनादमहोमुखरीकृतिग्मकरे

जय जय हे महिषासुरमर्दिनि रम्यकपर्दिनि शैलसुते ॥ ६ ॥ १२ ॥

अयि निजहुँकृतिमात्रनिराकृतधूम्रविलोचनधूम्रशते

समरविशोषितशोणितबीजसमुद्रवशोणितबीजलते ।

शिवशिव शुभनिशुभमहाहवतर्पितभूतपिशाचरते

जय जय हे महिषासुरमर्दिनि रम्यकपर्दिनि शैलसुते ॥ ७ ॥ ॥ १३ ॥

धनुरनुसंगरणक्षणसंगपरिस्फुरदंगनटत्कबके

कनकपिंशंगपृष्ठत्कनिषंगरसद्वटशृंगहतावटुके ।

कृतचतुरङ्गबलक्षितिरङ्गघटद्वहुरङ्गरटद्वटुके

जय जय हे महिषासुरमर्दिनि रम्यकपर्दिनि शैलसुते ॥ ८ ॥ ॥ १४ ॥

सुरललनाततथेयितथेयितथाभिनयोत्तरनृत्यरते

हासविलासहलासमयि प्रणतार्तजनेऽमितप्रेमभरे ।

धिमिकिटधिककटधिकटधिमिध्वनिघोरमृदंगनिनादरते

जय जय हे महिषासुरमर्दिनि रम्यकपर्दिनि शैलसुते ॥ ९ ॥ ॥ १५ ॥

जय जय जप्यजये जयशब्दपरस्तुतितत्परविश्वनुते

झणझणझिञ्जिमिझिंकृतनूपुरसिंजितमोहितभूतपते ।

नटितनटार्धनटीनटनायकनाटितनाट्यसुगानरते

जय जय हे महिषासुरमर्दिनि रम्यकपर्दिनि शैलसुते ॥ १० ॥ ॥ १६ ॥

अयि सुमनःसुमनः सुमनः सुमनः सुमनोहरकांतियुते

श्रितरजनीरजनीरजनीरजनीकरवकत्रवृते ।

सुनयनविभ्रमरभ्रमरभ्रमरभ्रमराधिपते

जय जय हे महिषासुरमर्दिनि रम्यकपर्दिनि शैलसुते ॥ ११ ॥ ॥ १७ ॥

सहितमहाहवमल्लमतल्लिकमल्लितरल्लकमल्लरते  
विरचितवल्लिकपल्लिकमल्लिकज्ञिल्लिकभिल्लिकवर्गवृते ।  
सितकृतफुल्लिसमुल्लसितारुणतल्लजपल्लवसल्ललिते  
जय जय हे महिषासुरमर्दिनि रम्यकपर्दिनि शैलसुते ॥ १२ ॥ ॥ १८ ॥

अविरलगण्डगलन्मदमेदुरमत्तमतङ्गजराजपते  
त्रिभुवनभूषणभूतकलानिधिरूपपयोनिधिराजसुते ।  
अयि सुदती जनलालसमानसमोहनमन्मथराजसुते  
जय जय हे महिषासुरमर्दिनि रम्यकपर्दिनि शैलसुते ॥ १३ ॥ ॥ १९ ॥

कमलदलामलकोमलकांतिकलाकलितामलभाललते  
सकलविलासकलानिलयक्रमकेलिचलत्कलहंसकुले ।  
अलिकुलसङ्कुलकुवलयमण्डलमौलिमिलद्वकुलालिकुले  
जय जय हे महिषासुरमर्दिनि रम्यकपर्दिनि शैलसुते ॥ १४ ॥ ॥ २० ॥

करमुरलीरववीजितकूजितलज्जितकोकिलमञ्जुमते  
मिलितपुलिन्दमनोहरगुञ्जितरन्जितशैलनिकुञ्जनिकुञ्जगते ।  
निजगुणभूतमहाशबरीगणसद्गुणसंभूतकेलितले  
जय जय हे महिषासुरमर्दिनि रम्यकपर्दिनि शैलसुते ॥ १५ ॥ ॥ २१ ॥

कटिटपीतदुकूलविचित्रमयूखतिरस्कृतचंद्ररुचे  
प्रणतसुरासुरमौलिमणिस्फुरदंशुलसन्नखचंद्ररुचे ।

जितकनकाचलमौलिपदोर्जितनिर्झरकुंजरकुंभकुचे  
जय जय हे महिषासुरमर्दिनि रम्यकपर्दिनि शैलसुते ॥ १६ ॥ ॥ २२ ॥

विजितसहस्रकरैकसहस्रकरैकसहस्रकरैकनुते  
कृतसुरतारकसङ्गरतारकसङ्गरतारकसूनुसुते ।  
सुरथसमाधिसमानसमाधिसमाधिसमाधिसुजातरते  
जय जय हे महिषासुरमर्दिनि रम्यकपर्दिनि शैलसुते ॥ १७ ॥ ॥ २३ ॥

पदकमलं करुणानिलये वरिवस्यति योऽनुदिनं स शिवे  
अयि कमले कमलानिलये कमलानिलयः स कथं न भवेत् ।  
तव पदमेव परंपदमेवमनुशीलयतो मम किं न शिवे  
जय जय हे महिषासुरमर्दिनि रम्यकपर्दिनि शैलसुते ॥ १८ ॥ ॥ २४ ॥

कनकलसत्कलसिन्धुजलैरनुसिञ्चिनुते गुण रङ्गभुवं  
भजति स किं न शचीकुचकुंभतटीपरिरंभसुखानुभवम् ।  
तव चरणं शरणं करवाणि नतामरवाणिनिवासि शिवं  
जय जय हे महिषासुरमर्दिनि रम्यकपर्दिनि शैलसुते ॥ १९ ॥ ॥ २५ ॥

तव विमलेन्दुकुलं वदनेन्दुमलं सकलं ननु कूलयते  
किमु पुरुहूतपुरीन्दुमुखीसुमुखीभिरसौ विमुखीक्रियते ।  
मम तु मतं शिवनामधने भवती कृपया किमुत क्रियते  
जय जय हे महिषासुरमर्दिनि रम्यकपर्दिनि शैलसुते ॥ २० ॥ ॥ २६ ॥

अयि मयि दीनदयालुतया कृपयैव त्वया भवितव्यमुमे  
अयि जगतो जननी कृपयासि यथासि तथाऽनुमितासि रते ।  
यदुचितमत्र भवत्युररिकुरुतादुरुतापमपाकुरुते  
जय जय हे महिषासुरमर्दिनि रम्यकपर्दिनि शैलसुते ॥ २१ ॥ ॥ २७ ॥

स्तुतिमितस्तिमितः सुसमाधिना नियमतोऽयमतोऽनुदिनं पठेत् ।  
परमया रमयापि निषेव्यते परिजनोऽरिजनोऽपि च तं भजेत् ॥ २८ ॥

रमयति किल कर्षस्तेषु चित्तं नराणामवरजवरयस्माद्रामकृष्णः कवीनाम् ।  
अकृत सुकृतिगम्यं रम्यपद्यैकहर्म्यं स्तवनमवनहेतुं प्रीतये विश्वमातुः ॥ २९ ॥

इन्दुरम्यो मुहुर्बिन्दुरम्यो मुहुर्बिन्दुरम्यो यतः साऽनवद्यं स्मृतः ।  
श्रीपतेः सूनूना कारितो योऽधुना विश्वमातुः पदे पद्यपुष्पाञ्जलिः ॥ ३० ॥

इति श्रीभगवतीपद्यपुष्पाञ्जलिस्तोत्रम् सम्पूर्णम् ॥

The inner numbering of 1 through 21, between 7 and 27 suggests the popular mahiShasuramardini stotra.

Please send corrections to [sanskrit@cheerful.com](mailto:sanskrit@cheerful.com)

Last updated त्रिप्ति

Bhagwati Padya Pushpanjali Stotram Lyrics in Devanagari PDF  
% File name : mahisha.itx  
% Location : doc\ devii  
% Author : raamakRiShNa kavii  
% Language : Sanskrit  
% Subject : philosophy/hinduism/religion  
% Transliterated by : Originally A.Hudli also by G. Ramkumar ramkumar at cs.stanford.edu  
% Proofread by : Sunder hattangadi sunderh at hotmail.com  
% Latest update : October 29, 2002, May 24, 2013  
% Send corrections to : Sanskrit@cheerful.com  
% Site access : <http://sanskritdocuments.org>  
%  
% This text is prepared by volunteers and is to be used for personal study  
% and research. The file is not to be copied or reposted for promotion of  
% any website or individuals or for commercial purpose without permission.  
% Please help to maintain respect for volunteer spirit.  
%

We acknowledge well-meaning volunteers for [Sanskritdocuments.org](http://Sanskritdocuments.org) and other sites to have built the collection of Sanskrit texts.  
Please check their sites later for improved versions of the texts.  
This file should strictly be kept for personal use.  
PDF file is generated [ October 13, 2015 ] at [Stotram](http://Stotram) Website